



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 06.30 PM

DATE: 17-03-2024

പ്രധാനവാർത്തകൾ

1. സംസ്ഥാനത്ത് ലോക് സഭാ തെരഞ്ഞെടുപ്പിന്റെ അങ്കത്തട്ടുണർന്നു. നാമനിർദ്ദേശ പത്രിക സമർപ്പണം ഏപ്രിൽ നാല് മുതൽ.
2. എൻ.ഡി.എയുടെ പ്രചരണാർത്ഥം പ്രധാനമന്ത്രി ചൊവ്വാഴ്ച കേരളത്തിലെത്തും. രാഹുൽ ഗാന്ധി അടുത്ത ആഴ്ച വയനാട്ടിൽ. പ്രചാരണം ശക്തമാക്കി എൽ.ഡി.എഫ്.
3. അരുണാചൽ പ്രദേശ്, സിക്കിം നിയമസഭാ തെരഞ്ഞെടുപ്പ് വോട്ടെണ്ണൽ ജൂൺ രണ്ടിലേക്ക് മാറ്റിയതായി കേന്ദ്ര തെരഞ്ഞെടുപ്പ് കമ്മീഷൻ.
4. കണ്ണൂർ കേളകത്ത് കടുവയെ പിടികൂടുന്നതിനുള്ള ശ്രമം വനം വകുപ്പ് ഊർജ്ജിതമാക്കി.
5. വനിതാ പ്രീമിയർ ലീഗ് ക്രിക്കറ്റ് ഫൈനലിൽ ഇന്ന് രാത്രി ഡൽഹി ക്യാപിറ്റൽസ് - റോയൽ ചലഞ്ചേഴ്സ് ബാംഗ്ലൂരിനെ നേരിടും.

ലോക്സഭാ ഇലക്ഷൻ-കേരളം

18-ാം ലോക്സഭയിലേക്കുള്ള തിരഞ്ഞെടുപ്പിന് 39 ദിവസം മാത്രം ബാക്കി നിൽക്കെ സംസ്ഥാനത്ത് അങ്കത്തട്ടുണർന്നു. പ്രമുഖ രാഷ്ട്രീയ പാർട്ടികളെല്ലാം സ്ഥാനാർത്ഥികളെ പ്രഖ്യാപിച്ചതോടെ മൽസരരംഗം സുവ്യക്തം. കളം നിറച്ചുള്ള പ്രചാരണത്തിന് ഒരുങ്ങുകയാണ് സംസ്ഥാനത്ത് മുന്നണികൾ. ചൊവ്വാഴ്ച പ്രധാനമന്ത്രി വീണ്ടും കേരളത്തിലെത്തും. ആഴ്ച അവസാനത്തോടെ വയനാട്ടിലെത്തുന്ന രാഹുൽ ഗാന്ധിക്ക് വമ്പൻ വരവേൽപ്പ് ഒരുക്കാനാണ് യുഡിഎഫ് നീക്കം. യു.ഡി.എഫിനും ബി.ജെ.പിക്കും എതിരെ പഴുതടച്ച പ്രചാരണത്തിന് ഒരുങ്ങുകയാണ് എൽ.ഡി.എഫ്.

പത്രികാ സമർപ്പണം

ഏപ്രിൽ 19 ന് ആരംഭിച്ച് ജൂൺ ഒന്നു വരെ ഏഴ് ഘട്ടങ്ങളിലായിട്ടായിട്ടാണ് രാജ്യത്തെ 543 മണ്ഡലങ്ങളിലേക്കുള്ള തിരഞ്ഞെടുപ്പ്. കേരളത്തിൽ ഏപ്രിൽ 26 ന് ആണ് വിധിയെഴുത്ത്. ജൂൺ നാലിനാണ് വോട്ടെണ്ണൽ. ഈ മാസം 28-ന് തിരഞ്ഞെടുപ്പ് വിജ്ഞാപനം പുറപ്പെടുവിക്കും. ഏപ്രിൽ നാല് മുതൽ നാമനിർദ്ദേശ പത്രിക സമർപ്പിക്കാം. ഏപ്രിൽ എട്ട് വരെ നാമനിർദ്ദേശപത്രിക പിൻവലിക്കാം. സംസ്ഥാനത്തെ പെരുമാറ്റ ചട്ടവും നിലവിൽ വന്നു.

4 എം ഫോർമുല

ലോകസഭാ തിരഞ്ഞെടുപ്പ് കുറ്റമറ്റതാക്കാൻ ഫോർ എം ഫോർമുല അടിസ്ഥാനപ്പെടുത്തിയുള്ള നടപടികളുമായി തിരഞ്ഞെടുപ്പ് കമ്മീഷൻ. മണി അഥവാ പണം, മന്ദിര പവർ അഥവാ സംഘടിതശക്തി, മിസിൻഫർമേഷൻ എന്ന തെറ്റായ വിവരപ്രചാരണം, എം.സി.സി അഥവാ പെരുമാറ്റചട്ടലംഘനം എന്നിവ അനുവദിക്കില്ല എന്നതാണ്. ഫോർ എം ഫോർമുല കൊണ്ട് ഉദ്ദേശിക്കുന്നതെന്ന് കമ്മീഷൻ അറിയിച്ചു. തിരഞ്ഞെടുപ്പിനിടെ എവിടെയെങ്കിലും അക്രമം നടന്നാൽ നിർദാക്ഷിണ്യം നടപടിയെടുക്കുമെന്ന് മുഖ്യ തിരഞ്ഞെടുപ്പ് കമ്മീഷണർ രാജീവ് കുമാർ അറിയിച്ചു.

പ്രധാനമന്ത്രി - ആന്ധ്രാ

കഴിഞ്ഞ പത്ത് വർഷത്തെ ഭരണത്തിനിടയിൽ ഇന്ത്യയെ പുരോഗതിയിലേക്ക് നയിക്കാൻ എൻ.ഡി.എ സർക്കാരിന് കഴിഞ്ഞതായി പ്രധാനമന്ത്രി നരേന്ദ്രമോദി. ആന്ധ്രാപ്രദേശിലെ പൽനാടിൽ എൻ.ഡി.എ തിരഞ്ഞെടുപ്പ് റാലിയെ അഭിസംബോധന ചെയ്യുകയായിരുന്നു അദ്ദേഹം. രാജ്യത്തെ ജനങ്ങളെ ഒന്നിച്ച് നിർത്താൻ എൻ.ഡി.എ ശ്രമിക്കുമ്പോൾ ജനതയെ ഭിന്നിപ്പിക്കാനാണ് കോൺഗ്രസ് നേതൃത്വം നൽകുന്ന I.N.D.I.A സഖ്യം ശ്രമിക്കുന്നതെന്ന് അദ്ദേഹം പറഞ്ഞു.

പ്രധാനമന്ത്രി - പാലക്കാട്

ബിജെപിയുടെ തെരഞ്ഞെടുപ്പു പ്രചാരണത്തിനായി പ്രധാനമന്ത്രി നരേന്ദ്രമോദി മറ്റുനാൾ വീണ്ടും കേരളത്തിലെത്തും. പാലക്കാട് നഗരത്തിൽ പ്രധാനമന്ത്രി റോഡ് ഷോ നടത്തും. രാവിലെ പത്ത് മണിയോടെ ആരംഭിക്കുന്ന റോഡ് ഷോയുടെ ഭാഗമായി നഗരത്തിൽ ഗതാഗത നിയന്ത്രണം ഉണ്ടാകും. മൂന്നുമാസത്തിനിടെ ഇത് അഞ്ചാം തവണയാണ് പ്രധാനമന്ത്രി കേരളത്തിലെത്തുന്നത്. തെരഞ്ഞെടുപ്പ് പ്രഖ്യാപിച്ച ശേഷമുള്ള പ്രധാനമന്ത്രിയുടെ ആദ്യ കേരള സന്ദർശനമാണിത്.

പൊന്നാനി തെരഞ്ഞെടുപ്പ്

തിരഞ്ഞെടുപ്പ് തീയതി പ്രഖ്യാപിച്ചതോടെ പൊന്നാനി ലോകസഭ മണ്ഡലം ഉണർന്നു. എൽ.ഡി.എഫ്, യു.ഡി.എഫ് ബി.ജെ.പി സ്ഥാനാർത്ഥികൾ പ്രചാരണത്തിൽ മേൽക്കൈ നേടാനുള്ള ശ്രമത്തിലാണ്. പൊന്നാനിയിലെ വിജയം കേരള രാഷ്ട്രീയത്തിൽ ധ്രുവീകരണത്തിന് ഇടയാക്കുമെന്ന് എൽഡിഎഫ് സ്ഥാനാർത്ഥി കെ.എസ്. ഹംസ പറഞ്ഞു. മോദി സർക്കാരിന്റെ വികസന പദ്ധതികൾ വിജയത്തിലേക്ക് നയിക്കുമെന്ന് പൊന്നാനിയിലെ എൻഡിഎ സ്ഥാനാർത്ഥി നിവേദിത സുബ്രഹ്മണ്യൻ പറഞ്ഞു. യു.ഡി.എഫ് സ്ഥാനാർത്ഥി അബ്ദു സമദ് സമദാനിയിലൂടെ സീറ്റ് നിലനിർത്താമെന്ന് പ്രതീക്ഷയിലാണ് മുസ് ലിംലീഗ്.

പ്രകാശ് ജാവ്ദേക്കർ

ലോക്സഭാ തിരഞ്ഞെടുപ്പിൽ കേരളത്തിലും എൻഡിഎ മികച്ച മുന്നേറ്റം നടത്തുമെന്ന് ബിജെപി സംസ്ഥാന പ്രഭാരി പ്രകാശ് ജാവ്ദേക്കർ. യുഡിഎഫ്- എൽഡിഎഫ് മുന്നണികളെ മലയാളികൾ പുറംതള്ളുക തന്നെ ചെയ്യും. നരേന്ദ്രമോദി ഹാട്രിക് വിജയം നേടുമ്പോൾ കേന്ദ്രഭരണത്തിൽ കേരളവും പങ്കാളികളാവുമെന്നും ശ്രീ ജാവ്ദേക്കർ തിരുവനന്തപുരത്ത് പറഞ്ഞു.

എംഎം ഹസൻ

ഇന്ത്യാചരിത്രത്തിലെ ഏറ്റവും വലിയ കൊള്ളയാണ് ഇലക്രൂൽ ബോണ്ടെന്ന് കെപിസിസി ആക്ടിംഗ് പ്രസിഡന്റ് എംഎം ഹസൻ. നികുതിവെട്ടിപ്പ് നടത്തിയ പ്രമുഖ മരുന്നുകമ്പനികൾ 2022ൽ കൂട്ടത്തോടെ ബോണ്ട് വാങ്ങി. ഈ അഴിമതി തെരഞ്ഞെടുപ്പ് വേളയിൽ വ്യാപകമായി വിചാരണ ചെയ്യപ്പെടുമെന്ന് ഹസൻ പറഞ്ഞു.

ഇടുക്കി-കോട്ടയം ക്രമീകരണം

ഇടുക്കി ജില്ലയിൽ ഇലക്ഷൻ എക്സ്പെൻഡിച്ചർ മോണിറ്ററിങ് സംവിധാനം പ്രവർത്തനം ആരംഭിച്ചതായി ജില്ലാ ഇലക്ഷൻ ഓഫീസറും ജില്ലാ കളക്ടറുമായ ഷീബ ജോർജ്ജ് അറിയിച്ചു. തിരഞ്ഞെടുപ്പ് ചെലവ് നിരീക്ഷണത്തിൻറെ ഭാഗമായുള്ള നിരീക്ഷകർ, ഫ്ലയിങ് സ്റ്റാഡ്, സ്റ്റാറ്റിക് സർവൈലൻസ് ടീം, വീഡിയോ സർവൈലൻസ് ടീം എന്നിവയും പ്രവർത്തനം തുടങ്ങിയിട്ടുണ്ട്. കോട്ടയത്ത് തെരഞ്ഞെടുപ്പുമായി

ബന്ധപ്പെട്ട് വിവിധ പ്രവർത്തനങ്ങൾ
എകോപിപ്പിക്കുന്നതിനായി നോഡൽ ഓഫീസർമാരെ
നിയോഗിച്ചതായി ജില്ലാ തെരഞ്ഞെടുപ്പ് ഓഫീസറായ ജില്ലാ
കളക്ടർ വി. വിഗ്നേശ്വരി അറിയിച്ചു.

ശബരിമല ഉൽസവം..ഇൻഭ്രോ

ശബരിമലയിൽ രണ്ടാം ഉത്സവദിനമായ ഇന്നും
ഭക്തജനത്തിരക്ക്. തന്ത്രീ കണ്ണൂർ മഹേഷ് മോഹനരുടെ
കാർമ്മികത്വത്തിൽ എട്ടു ദിവസം നടക്കുന്ന ഉത്സവബലി
ചടങ്ങുകൾക്കും ഇന്ന് തുടക്കമായി.

കൂടുതൽ വിവരങ്ങളുമായി ആകാശവാണി പത്തനംതിട്ട
ജില്ലാ പ്രതിനിധി ശ്രീജി എസ്. ശ്രീധർ.....

(വോയ്സ്)

ഓപ്പറേഷൻ ബൈക്ക് സ്റ്റണ്ട്

സംസ്ഥാനത്ത് ഇരുചക്രവാഹനങ്ങളിലെ അഭ്യാസ
പ്രകടനങ്ങൾ തടയുന്നതിന്റെ ഭാഗമായി പോലീസും
മോട്ടോർ വാഹനവകുപ്പും ചേർന്ന് നടത്തിയ സംയുക്ത
പരിശോധനയിൽ 26 പേരുടെ ഡ്രൈവിങ് ലൈസൻസ്
റദ്ദാക്കാനും നാലുപേർക്കെതിരെ കേസ് രജിസ്റ്റർ
ചെയ്യാനും നടപടി സ്വീകരിച്ചു. 4,70,750 രൂപ പിഴ ഈടാക്കി.

രാഹുൽ ഗാന്ധി

കോൺഗ്രസ് നേതാവ് രാഹുൽ ഗാന്ധിയുടെ ഭാരത് ജോഡോ ന്യായ് യാത്ര സമാപിച്ചു. മുംബെയിലെ ശിവാജി പാർക്കിൽ നടന്ന സംസ്ഥാന സമ്മേളനത്തിൽ ഇന്ത്യ സഖ്യത്തിലെ പ്രമുഖ നേതാക്കൾ പങ്കെടുത്തു. മണിപ്പൂരിൽ ജനുവരി 14 ന് ആരംഭിച്ച യാത്ര 15 സംസ്ഥാനങ്ങളിലൂടെയാണ് കടന്നു പോയത്.

ശസ്ത്രക്രിയ

വയനാട് ജില്ലയിൽ അരിവാൾ കോശ രോഗിയിൽ ആദ്യമായി ഇടുപ്പ് മാറ്റിവയ്ക്കൽ ശസ്ത്രക്രിയ വിജയകരമായി പൂർത്തിയാക്കി മാനന്തവാടി വയനാട് ഗവ. മെഡിക്കൽ കോളേജ് ആശുപത്രി. സിക്കിൾസെൽ രോഗിയായതിനാൽ അതീവ സൂക്ഷ്മതയോടെയാണ് ശസ്ത്രക്രിയ നടത്തിയത്. ഓർത്തോപീഡിക്സ് വിഭാഗത്തിന്റേയും മെഡിസിൻ വിഭാഗത്തിന്റേയും കൂട്ടായ പ്രയത്നത്തിലൂടെയാണ് ശസ്ത്രക്രിയ വിജയകരമാക്കിയത്. ശസ്ത്രക്രിയയ്ക്ക് നേതൃത്വം നൽകിയ മുഴുവൻ ടീമിനേയും ആരോഗ്യ വകുപ്പ് മന്ത്രി വീണാ ജോർജ് അഭിനന്ദിച്ചു.

മാലിന്യ മുക്തം നവകേരളം

മാലിന്യ മുക്തം നവകേരളം കാമ്പയിനിൻറെ ഭാഗമായി മഴക്കാല പൂർവ്വ ശുചീകരണ പ്രവർത്തനങ്ങൾക്കുള്ള മാർഗ നിർദ്ദേശങ്ങൾ പുറപ്പെടുവിച്ച് തദ്ദേശ സ്വയംഭരണ വകുപ്പ് സംസ്ഥാനത്തെ വിവിധ

വകുപ്പുകളുടെ ഏകോപനത്തോടെയും ജനപങ്കാളിത്തത്തോടെയും മഴക്കാലത്തിനു മുമ്പുള്ള ശുചീകരണ പ്രവർത്തനങ്ങൾ ഊർജ്ജിതമാക്കാനാണ് തീരുമാനം.

കണ്ണൂർ - കേളകം - ഇൻട്രോ

കണ്ണൂർ കേളകം പഞ്ചായത്തിലെ അടയ്ക്കാതോട് കണ്ടെത്തിയ കടുവയെ പിടികൂടുന്നതിനുള്ള ശ്രമം വനം വകുപ്പ് ഊർജ്ജിതമാക്കി.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ. ഒ. ശശിധരൻ.....

(വോയ്സ്)

ആറാട്ടുപുഴ പുരം

പ്രശസ്തമായ തൃശൂർ ആറാട്ടുപുഴ പുരത്തോടനുബന്ധിച്ച് ഇന്ന് വൈകിട്ട് വെടിക്കെട്ട് പൊതുദർശനം നടത്തും. ഈ മാസം 22, 23 തീയതികളിലും വെടിക്കെട്ട് പൊതുദർശനം ഉണ്ടാകുമെന്നു ക്ഷേത്ര അധികാരികൾ അറിയിച്ചു.

കരിപ്പൂർ വിമാനത്താവളം - കള്ളക്കടത്ത്

കരിപ്പൂർ അന്താരാഷ്ട്ര വിമാനത്താവളം വഴി കടത്താൻ ശ്രമിച്ച 4.4 കോടിയുടെ 6.876 കിലോ സ്വർണം എയർ കസ്റ്റംസ് പിടികൂടി. വിവിധ സമയങ്ങളിലായി എത്തിയ പത്തോളം യാത്രക്കാരിൽ നിന്നാണ് ഇത്രയധികം സ്വർണം

പിടികൂടിയത്. ദുബായിൽനിന്നെത്തിയ യാത്രക്കാരനിൽ നിന്ന് 9.46 ലക്ഷം രൂപ വിലവരുന്ന സിഗരറ്റും മറ്റൊരു യാത്രക്കാരനിൽ നിന്ന് 16.27 ലക്ഷത്തിന്റെ വിദേശകറൻസിയും പിടിച്ചെടുത്തു.

വീട്ടമ്മ മരിച്ചു

പത്തനംതിട്ട ആറന്മുളയിൽ അയൽക്കാരന്റെ കടയ്ക്ക് മുൻപിൽ തീ കൊളുത്തി ആത്മഹത്യയ്ക്ക് ശ്രമിച്ച വീട്ടമ്മ മരിച്ചു. വല്ലന രാജാവിലാസം വീട്ടിൽ രജനിയാണ് കളമശേരിയിലെ ആശുപത്രിയിൽ മരിച്ചത്.

എം.ഡി.എം.എ പിടികൂടി

കോഴിക്കോട് താമരശ്ശേരിയിൽ എം.ഡി.എം.എ പിടികൂടി 193.762 ഗ്രാം എം.ഡി.എം.എ യാണ് എക്സൈസ് പിടികൂടിയത്. ഉണ്ണിക്കുളം, ബാലുശ്ശേരി സ്വദേശികളായ രണ്ട് പേരിൽ നിന്നാണ് എം.ഡി.എം.എ പിടികൂടിയത്.

പരീക്ഷ മാറ്റിവെച്ചു

നാഷണൽ ആയുഷ് മിഷൻ വിവിധ തസ്തികകളിലേക്ക് സംസ്ഥാന/ജില്ലാ അടിസ്ഥാനത്തിൽ നാളെ മുതൽ നടത്താൻ നിശ്ചയിച്ചിരുന്ന അഭിമുഖങ്ങളും, എഴുത്ത് പരീക്ഷയും നിർത്തി വെച്ചതായി അറിയിച്ചു. പുതുക്കിയ തീയതികൾ വെബ് സൈറ്റിൽ പ്രസിദ്ധീകരിക്കുന്നതായിരിക്കും. തെരഞ്ഞെടുപ്പ്

പെരുമാറ്റച്ചട്ടം നിലവിൽ വന്നതിനെ തുടർന്നാണ് പരീക്ഷമാറ്റിയത്.

കേരളം - താപനില

സംസ്ഥാനത്ത് കടുത്ത ചൂട് തുടരുന്നു. 10 ജില്ലകളിൽ ഈ മാസം 20 വരെ കേന്ദ്ര കാലാവസ്ഥാ വകുപ്പ് മഞ്ഞ ജാഗ്രത നിർദ്ദേശം പുറപ്പെടുവിച്ചു. പാലക്കാട്, കൊല്ലം ജില്ലകളിൽ ഉയർന്ന താപനില 39 ഡിഗ്രി സെൽഷ്യസ് വരെയും ആലപ്പുഴ, കോഴിക്കോട് ജില്ലകളിൽ ഉയർന്ന താപനില 38 ഡിഗ്രി സെൽഷ്യസ് വരെയും കോട്ടയം, പത്തനംതിട്ട, തൃശ്ശൂർ ജില്ലകളിൽ 37 ഡിഗ്രി സെൽഷ്യസ് വരെയും തിരുവനന്തപുരം, എറണാകുളം, കണ്ണൂർ ജില്ലകളിൽ താപനില 36 ഡിഗ്രി സെൽഷ്യസ് വരെയും ഉയരാൻ സാധ്യതയുണ്ടെന്ന് അറിയിച്ചു.

വനിതാ പ്രീമിയർ ലീഗ് ക്രിക്കറ്റ്

വനിതാ പ്രീമിയർ ലീഗ് ക്രിക്കറ്റ് ഫൈനലിൽ ഇന്ന് ഡൽഹി ക്യാപിറ്റൽസ് റോയൽ ചലഞ്ചേഴ്സ് ബാംഗ്ലൂരിനെ നേരിടും. രാത്രി 7.30 ന് ഡൽഹി അരുൺ ജയ്റ്റിലി സ്റ്റേഡിയത്തിലാണ് മത്സരം.
